

ക്രമപ്രശ്നം

ശ്രീ. സി. ദിവാകരൻ: റൂൾ 307 പ്രകാരം ഞാനൊരു ക്രമപ്രശ്നം ഉന്നയിക്കുന്നതിന് എഴുതിത്തന്നിരുന്നു. ഈ zero hour-ൽ അത് ഉന്നയിക്കുന്നതിന് അനുവദിക്കണം.

മി. ഡെപ്യൂട്ടി സ്പീക്കർ: ഇപ്പോൾ അടിത്തറപ്രമേയത്തിനുള്ള സമയമാണ്. അത് കഴിഞ്ഞതിനുശേഷമല്ലേ ക്രമപ്രശ്നം ഉന്നയിക്കുന്നത്.(ബഹളം).....

ശ്രീ. സി. ദിവാകരൻ: സർ, ചട്ടപ്രകാരം ഇത് zero hour-ൽ ഉന്നയിക്കാവുന്നതാണ്. ആ ഉന്നയിച്ച കാര്യത്തിന് ബഹുമാനപ്പെട്ട മുഖ്യമന്ത്രി മറുപടി പറയണം.

മി. ഡെപ്യൂട്ടി സ്പീക്കർ: അങ്ങ് ഒന്ന് ഇരിക്കൂ..... ചെയർ പറയുന്നത് ശ്രദ്ധിക്കണം.

ശ്രീ. സി. ദിവാകരൻ: സർ, ഞാൻ എഴുതിത്തന്നിട്ടുള്ള ക്രമപ്രശ്നം ഉന്നയിക്കാൻ അനുവദിക്കാത്തത് തീർത്തും നിർഭാഗ്യകരമായിപ്പോയി. ഇക്കാര്യത്തിൽ ചെയറിന് എന്താണ് ഇത്ര നിർബന്ധം?

മി. ഡെപ്യൂട്ടി സ്പീക്കർ: ചെയറിന് ഒരു നിർബന്ധവുമില്ല. ചെയർ പറയട്ടെ അങ്ങ് ഇരുന്നേ...പ്ലീസ് പ്ലീസ്.. നിങ്ങളൊന്ന് ഇരുന്നേ. ചെയർ പറയാമെന്നല്ലേ

പറഞ്ഞത്. അങ്ങ് തന്ന ക്രമപ്രശ്നം zero hour-ൽ എടുക്കണമെന്നാണ്. ചോദ്യോത്തരം കഴിഞ്ഞ് അടിയന്തര പ്രമേയത്തിനായി വിളിച്ചുകഴിഞ്ഞു. (ബഹളം)..... അടിയന്തര പ്രമേയം കഴിഞ്ഞാലുടൻ അങ്ങയുടെ ക്രമപ്രശ്നം എടുക്കുന്നതാണ്. ഇങ്ങനെ നിർബന്ധം പിടിക്കരുത്. അടിയന്തര പ്രമേയത്തിന് വിളിച്ചുകഴിഞ്ഞു. അത് കഴിഞ്ഞാലുടൻ അങ്ങയുടെ ക്രമപ്രശ്നം എടുക്കുന്നതാണ്.

ശ്രീ. സി. ദിവാകരൻ: സർ, അങ്ങ് അടിയന്തര പ്രമേയം അവതരിപ്പിക്കാൻ വിളിക്കുന്നതിന് മുമ്പ് തന്നെ ഞാൻ എഴുന്നേറ്റ് ക്രമപ്രശ്നം ഉന്നയിക്കുന്നതിന് അവസരം ചോദിച്ചിരുന്നു. അടിയന്തര പ്രമേയം കഴിഞ്ഞാൽ എന്താണ് നടക്കുവാൻ പോകുന്നതെന്ന് അങ്ങയ്ക്ക് അറിയാമല്ലോ?

മി. ഡെപ്യൂട്ടി സ്പീക്കർ: അടിയന്തര പ്രമേയം കഴിഞ്ഞാൽ ഉടനെ തന്നെ അങ്ങയുടെ ക്രമപ്രശ്നമെടുക്കാം. പ്ലീസ്... സഹകരിച്ചേ... ശ്രീ. വി. എസ്. സുനിൽകുമാർ, പ്ലീസ് സഹകരിച്ചേ..... അടിയന്തര പ്രമേയം കഴിഞ്ഞാലുടനെ നിങ്ങൾക്ക് ക്രമപ്രശ്നമുന്നയിക്കാം.

ശ്രീ. സി. ദിവാകരൻ: സർ, അംഗങ്ങളുടെ അവകാശമാണ് zero hour. അതുകൊണ്ട് ചെയർ അത് അനുവദിക്കണം. അടിയന്തര പ്രമേയം കഴിഞ്ഞാൽ വാക്കൗട്ട് ആണ് നടക്കാൻ പോകുന്നത്. പിന്നെ എങ്ങനെയാണ് ക്രമപ്രശ്നം

ഉന്നയിക്കുന്നത്?

മി. ഡെപ്യൂട്ടി സ്പീക്കർ : വാക്കൗട്ട് കഴിഞ്ഞ് നിങ്ങൾ തിരിച്ച് വരുമല്ലോ.

ശ്രീ. സി. ദിവാകരൻ : സർ, ഇപ്പോൾ zero hour ആയതിനാൽ ഇപ്പോൾ

തന്നെ ക്രമപ്രശ്നം ഉന്നയിക്കാൻ അനുവദിക്കണം.

മി. ഡെപ്യൂട്ടി സ്പീക്കർ: Zero hour-ൽ തന്നെ എടുക്കും(ബഹളം).....

ബഹുമാനപ്പെട്ട ഉപനേതാവ് ശ്രീ. കോടിയേരി ബാലകൃഷ്ണൻ.....

ശ്രീ. കോടിയേരി ബാലകൃഷ്ണൻ: സർ, സി.പി.ഐ.-യുടെ കക്ഷി നേതാവ് ഒരു

പോയിന്റ് ഓഫ് ഓർഡർ ആണ് അങ്ങയ്ക്ക് എഴുതിത്തന്നത്. അതിനകത്ത് ഒരു

പാർട്ടിയെ ഒന്നടങ്കം ആക്ഷേപിച്ചുകൊണ്ട് മുഖ്യമന്ത്രി ഇന്നലെ നടത്തിയ ഒരു

സ്പെറ്റുമെന്റ് ആ പാർട്ടിക്ക് അപമാനകരമാണ്. അത് സംബന്ധിച്ച് പറയാൻ ഒരു

പാർട്ടിയുടെ മെമ്പർമാർ മുഴുവൻ എഴുന്നേറ്റ് നിൽക്കുകയാണ്. ഒരു കക്ഷിയെ

അങ്ങേയറ്റം അധിക്ഷേപിച്ചുകൊണ്ട് ഒരു പ്രസ്താവന നടത്തിയത് സഭാരേഖകളിൽ

ഉണ്ടാകുന്നത് ശരിയല്ല. ഇങ്ങനെ ഓരോ കക്ഷിയേയും സംബന്ധിച്ച് ഇത്തരത്തിൽ

പറയാൻ തുടങ്ങിയാൽ ഇതൊക്കെ സഭാരേഖയിലുണ്ടാവില്ലേ? അതൊരു തെറ്റായ

കീഴ്വഴക്കമായിരിക്കും. സാധാരണഗതിയിൽ അത്തരത്തിലുള്ള പരാമർശങ്ങൾ

ഒഴിവാക്കുമായിരുന്നു. അത് ഒഴിവാക്കി ഈ പ്രശ്നത്തിന് ബഹുമാനപ്പെട്ട ചെയർ

ഇടപെട്ട് ഒരു പരിഹാരം കാണണം.

ശ്രീ. സി. ദിവാകരൻ: സർ, മുഖ്യമന്ത്രിയുടെ അഭിപ്രായം മാത്രം കേട്ടാൽ മതി.

ഞങ്ങളാരും മറ്റ് ന്യായങ്ങളിലേയ്ക്കൊന്നും പോകുന്നില്ല. നിങ്ങൾ എന്ത് അനാവശ്യം വേണമെങ്കിലും പറഞ്ഞാൽ.... ഞങ്ങൾ ഈ സഭയിൽ കേട്ടുകൊണ്ടിരിക്കാം. ഞങ്ങൾ ഒരാറ്റ രാഷ്ട്രീയ പാർട്ടികളെയും കുറിച്ച് ഇവിടെ പറഞ്ഞില്ല, ഭരണപരമായ അഴിമതിയെക്കുറിച്ചാണ് പറഞ്ഞത്. ഞങ്ങൾ മുസ്ലീംലീഗിനെക്കുറിച്ചും ഒന്നും പറഞ്ഞില്ല.(ബഹളം).....

മി. ഡെപ്യൂട്ടി സ്പീക്കർ: ബഹുമാനപ്പെട്ട ശ്രീ. ദിവാകരൻ, ചെയർ പറയട്ടെ....

അങ്ങ് ക്രമപ്രശ്നം ഉന്നയിച്ചോളൂ. താങ്കളെ അനുവദിച്ചു കഴിഞ്ഞു.

ക്രമപ്രശ്നം

രാഷ്ട്രീയപാർട്ടിയെ സംബന്ധിച്ച മുഖ്യമന്ത്രിയുടെ പരാമർശം

ശ്രീ. സി. ദിവാകരൻ: സർ, റൂൾ 307- "ചർച്ചകളിൽ നിന്നും വാക്കുകൾ നീക്കം

ചെയ്യൽ:- അപകീർത്തികരമോ അസഭ്യമോ സഭ്യേതരമോ അന്തസ്സില്ലാത്തതോ ആയ വാക്കോ വാക്കുകളോ ചർച്ചാവേളകളിൽ ഉപയോഗിച്ചിട്ടുണ്ടെന്ന് സ്പീക്കർക്ക് അഭിപ്രായമുണ്ടെങ്കിൽ, അദ്ദേഹത്തിന് തന്റെ വിവേചനാധികാരം പ്രയോഗിച്ച് അങ്ങനെയുള്ള വാക്കോ വാക്കുകളോ സഭാനടപടികളിൽ നിന്നും നീക്കം ചെയ്യാൻ

ഉത്തരവ് നൽകാവുന്നതാണ്."സഭാനടപടികളിൽനിന്ന് നീക്കം ചെയ്യണമെന്ന് ഞാൻ എഴുതിക്കൊടുത്തിട്ടുണ്ട്. ധാരാളം ആക്ഷേപങ്ങളും ആരോപണങ്ങളും തെളിവുകളുമെല്ലാം സഭയിൽ ഹാജരാക്കാനാണ് ജനാധിപത്യത്തിൽ പ്രതിപക്ഷമിരിക്കുന്നത്. അങ്ങയുടെ സഹമന്ത്രി ആയിരുന്ന യു.ഡി.എഫ്.-ന്റെ ഭാഗമാണെന്ന് അങ്ങ് ഇന്നലെയും പ്രഖ്യാപിച്ചു

മി. ഡെപ്യൂട്ടി സ്പീക്കർ: ബഹുമാനപ്പെട്ട സി. ദിവാകരൻ, അങ്ങയുടെ ക്രമപ്രശ്നത്തിലേയ്ക്ക് വരൂ. മറ്റ് കാര്യങ്ങളിലേയ്ക്ക് പോകരുത്.

ശ്രീ. സി. ദിവാകരൻ: സർ,....ആ മാന്യ വ്യക്തി, അദ്ദേഹമുന്നയിച്ച കാര്യങ്ങൾ ഇന്നലെ അടിന്തര പ്രമേയമായി കൊണ്ടുവന്നു. അതിന് മറുപടി പറയുന്നതിന് പകരം ബഹുമാനപ്പെട്ട മുഖ്യമന്ത്രി ഇൻഡ്യയിലെ ഒരു രാഷ്ട്രീയ പാർട്ടിയെ അടച്ചാക്ഷേപിക്കുന്ന, വളരെ മോശമായ, പാർട്ടിയുടെ പേരെടുത്ത് പറഞ്ഞുകൊണ്ട് പറഞ്ഞത്, ആ വാക്കുകൾ പിൻവലിക്കണമെന്നുള്ള ഒരു ക്രമപ്രശ്നമാണ് ഞാൻ ഉന്നയിക്കുന്നത്. അപ്പുറത്ത് ബഹളമുണ്ടാക്കുമ്പോൾ ചെയർ അത് കാണാതിരിക്കരുത്.

മി.ഡെപ്യൂട്ടി സ്പീക്കർ : പ്ലീസ്...അങ്ങയെ അനുവദിച്ചിരിക്കുന്നു. അങ്ങ് പറയൂ.

ശ്രീ. സി. ദിവാകരൻ: സർ, പ്രസൻ്റ് ചെയ്യാൻ സമ്മതിക്കണ്ടേ. ഞാൻ

പുതിയ ആരോപണമൊന്നും ഉന്നയിച്ചിട്ടില്ല. ആ പ്രയോഗം ബഹുമാനപ്പെട്ട മുഖ്യമന്ത്രി..... ഒരു രാഷ്ട്രീയ പാർട്ടിയെ പേരെടുത്ത് പറഞ്ഞ കേരളത്തിന്റെ മുഖ്യമന്ത്രി ഇത്ര പരസ്യമായി ആക്ഷേപിച്ചത് പിൻവലിക്കണം.

മി.ഡെപ്യൂട്ടി സ്പീക്കർ : യെസ്..യെസ് .. ബഹുമാനപ്പെട്ട മുഖ്യമന്ത്രി....

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഞാൻ ആരേയും വേദനിപ്പിക്കാൻ ഉദ്ദേശിച്ച് പറഞ്ഞതല്ല. ഇന്നലെ ഇവിടെ നടന്ന ചർച്ചയുടെ അടിസ്ഥാനത്തിൽ ആരുടെ മനസ്സിലും ഉയർന്നുവരുന്ന ഒരു സംശയം ഞാൻ ഇവിടെ പ്രകടിപ്പിച്ചതാണ്. അത് ഏതെങ്കിലും വിധത്തിൽ നിങ്ങളെ വേദനിപ്പിച്ചുവെങ്കിൽ അതിൽ എനിക്ക് ഖേദമുണ്ട്. ആ കാര്യത്തിൽ അങ്ങനെ ഉദ്ദേശിച്ചിരുന്നില്ലായെന്ന് വ്യക്തമാക്കാൻ ആഗ്രഹിക്കുകയാണ്.(ബഹളം).....

മി. ഡെപ്യൂട്ടി സ്പീക്കർ: പ്രശ്നം തീർന്നല്ലോ.(ബഹളം)..... ഇനി എന്താണ് .ബഹുമാനപ്പെട്ട സി. ദിവാകരൻ, അത് ക്ലോസ് ചെയ്തുകഴിഞ്ഞു. പ്ലീസ്..... ഇനിയും തൃപ്തിയായില്ലേ, മുഖ്യമന്ത്രി മറുപടി പറഞ്ഞുകഴിഞ്ഞു. (ബഹളം)..... അങ്ങ് സംസാരിക്കൂ.

പ്രതിപക്ഷ നേതാവ് (ശ്രീ. വി. എസ്. അച്ചുതാനന്ദൻ): സർ,(മൈക്ക് ഓഫ്)..... ഇല്ലായെന്ന് ഞാൻ അഭ്യർത്ഥിക്കുകയാണ്.(ബഹളം).....

മി. ഡെപ്യൂട്ടി സ്പീക്കർ: ബഹുമാനപ്പെട്ട പ്രതിപക്ഷ നേതാവ് പറഞ്ഞത് ചെയർ കേട്ടില്ല.(ബഹളം).....

ശ്രീ. വി. എസ്. അച്ചുതാനന്ദൻ: സർ, അപ്പറത്തുനിന്നുള്ള ആളുകൾ എഴുന്നേറ്റുനിന്നാൽ അങ്ങ് ഇരിക്കാൻ പറയണ്ട.

മി. ഡെപ്യൂട്ടി സ്പീക്കർ: ചെയർ രണ്ടുഭാഗത്തോടും പറയുന്നു(ബഹളം)..... പ്ലീസ്..... ശ്രീ. പി. സി. വിഷ്ണുനാഥ്, പ്ലീസ്..... ശ്രീ. ഡോമിനിക പ്രസന്റേഷൻ, പ്ലീസ്..... ശ്രീ. ഡോമിനിക പ്രസന്റേഷൻ..... സഭ നടത്തിക്കൊണ്ടുപോകാൻ അനുവദിക്കുകയില്ലേ.(ബഹളം)..... ശ്രീ. പി. സി. വിഷ്ണുനാഥ്..... (ബഹളം)..... ശ്രീ. പി. സി. ജോർജ് അവിടെ ഇരിക്കൂ.

ശ്രീ. സി. ദിവാകരൻ: സർ,(മൈക്ക് ഓഫ്).....

മി. ഡെപ്യൂട്ടി സ്പീക്കർ: ബഹുമാനപ്പെട്ട സി. ദിവാകരൻ, പ്രതിപക്ഷ നേതാവ് എഴുന്നേറ്റ് നിൽക്കുകയാണ്.(ബഹളം)..... ഈ പറയുന്നതൊന്നും റെക്കോർഡിലുണ്ടാകുകയില്ല. പിന്നെ എന്തിനാണ് അങ്ങോട്ടും ഇങ്ങോട്ടുംനിന്ന് ബഹളമുണ്ടാക്കുന്നത്. ഇതൊന്നും രേഖയിലുണ്ടാകുകയില്ല. അപ്പോൾ എന്തിനാണ് പരസ്പരം പറയുന്നത്? ബഹുമാനപ്പെട്ട സി. ദിവാകരൻ, അങ്ങ് ഒരു ക്രമപ്രശ്നം ഉന്നയിച്ചു. അതിനെ അതിന്റേതായ സീരിയസ്സിൽത്തന്നെയാണ് സഭയെടുത്തത്.

ബഹുമാനപ്പെട്ട മുഖ്യമന്ത്രി അതിനെ സംബന്ധിച്ച് പറയുകയും വേദം പ്രകടിപ്പിക്കുകയും ചെയ്തു. ഇനി എന്താണ് വേണ്ടത്?(ബഹളം).....

ശ്രീ. വി. എസ്. അച്യുതാനന്ദൻ: സർ, ബഹുമാനപ്പെട്ട മുഖ്യമന്ത്രിയുടെ പരാമർശം സഭാരേഖകളിലുണ്ടാകാൻ പാടില്ലായെന്നുള്ളതാണ് ഞാൻ ആവശ്യപ്പെടുന്നത്. അതാണ് ഡെപ്യൂട്ടി സ്പീക്കർ പ്രാഥമികമായി ചെയ്യേണ്ടത്.

റൂളിംഗ്

മി. ഡെപ്യൂട്ടി സ്പീക്കർ: ബഹുമാനപ്പെട്ട പ്രതിപക്ഷ നേതാവ്, ഇത് ഇന്നലെ ഉന്നയിക്കേണ്ടതായിരുന്നു. പത്രങ്ങളിലെല്ലാം വാർത്ത വന്നു. ഇന്നലെ സഭ പിരിഞ്ഞതിനുശേഷമാണ് എഴുതിത്തന്നത്.(ബഹളം)..... ബഹുമാനപ്പെട്ട സി. ദിവാകരൻ, ഇത് എല്ലാ പത്രങ്ങളിലും വാർത്താ ചാനലുകളിലും വന്നുകഴിഞ്ഞു. ബഹുമാനപ്പെട്ട മുഖ്യമന്ത്രി അതിനോട് വേദം പ്രകടിപ്പിക്കുകയും ചെയ്തു. (ബഹളം)..... നിങ്ങൾ ഒരുതരത്തിലും സഭ നടത്തിക്കൊണ്ടുപോകാൻ അനുവദിക്കില്ലായെന്നൊരു നിലപാട് എടുക്കുന്നതിൽ വേദമുണ്ട്. അങ്ങനെയൊരു നിലപാട് എടുക്കരുത്. ദയവുചെയ്ത് സഭ നടത്തിക്കൊണ്ടുപോകാൻ അനുവദിക്കില്ല എന്നൊരു നിലപാടിലേയ്ക്ക് വരുത്. അത് നമ്മുടെ നിയമസഭയ്ക്ക് യോജിച്ചതല്ല. ബഹുമാനപ്പെട്ട മുഖ്യമന്ത്രി ഇന്നലെ അത് പറഞ്ഞിട്ടുണ്ടെങ്കിൽ ഇന്ന് അതിന് വേദം

പ്രകടിപ്പിക്കുകയും ചെയ്തു. അതോടുകൂടി ആ പ്രശ്നം തീർന്നു.(ബഹളം).....
 രേഖയിൽ ഇത് വരുമ്പോൾ മുഖ്യമന്ത്രി പ്രകടിപ്പിച്ച വേദവുമുണ്ടാകും. ബഹുമാനപ്പെട്ട
 പ്രതിപക്ഷ ഉപനേതാവേ, ഈ വിഷയം സംബന്ധിച്ച് ഇനിയൊരു ബഹളം
 വേണോ. മുഖ്യമന്ത്രി വേദം പ്രകടിപ്പിച്ചു. അതോടുകൂടി ആ പ്രശ്നം തീർന്നു.
 (ബഹളം).....

(സി.പി.ഐ.-യെപ്പറ്റിയുള്ള പരാമർശം സഭാരേഖകളിൽനിന്ന് നീക്കം
 ചെയ്യണമെന്നാവശ്യപ്പെട്ട് പ്രതിപക്ഷാംഗങ്ങൾ സ്പീക്കറുടെ ഡയസ്റ്റിന് മുമ്പിൽ
 വന്നുനിന്ന് ബഹളം വയ്ക്കുകയും സഭാനടപടികൾ തടസ്സപ്പെടുത്തിക്കൊണ്ടിരിക്കുകയും
 ചെയ്തു.)

മി. ഡെപ്യൂട്ടി സ്പീക്കർ: ഇവിടെവന്ന് സംസാരിക്കാൻ പറ്റില്ല.
 സംസാരിക്കണമെങ്കിൽ സീറ്റിലിരുന്ന് സംസാരിക്കണം.(ബഹളം).....
 സഭാനടപടികൾ അൽപ്പസമയത്തേയ്ക്ക് നിറുത്തിവയ്ക്കുന്നു.

(പ്രതിപക്ഷ ബഹളത്തെത്തുടർന്ന് രാവിലെ 9.48-ന് അൽപ്പസമയത്തേയ്ക്ക്
 സഭാനടപടികൾ നിറുത്തിവച്ചു.)

(രാവിലെ 10.48 - ന് നിർത്തിവച്ച സഭ 11.05 -ന് പുനരാരംഭിച്ചു)

റൂളിംഗ്

മി. ഡെപ്യൂട്ടി സ്പീക്കർ : ഇവിടെ നടന്ന സംഭവത്തെ തുടർന്ന് ഭരണപക്ഷവും പ്രതിപക്ഷവുമായി ഞാൻ സംസാരിച്ചു. പക്ഷേ, ഇരുവിഭാഗത്തിനും യോജിച്ച ഒരു തീരുമാനത്തിൽ എത്താൻ കഴിഞ്ഞിട്ടില്ല. ഇന്നലെ ഇവിടെ നടന്ന സംഭവത്തെക്കുറിച്ച് ബഹുമാനപ്പെട്ട ശ്രീ. സി. ദിവാകരൻ ക്രമപ്രശ്നമായി ഇന്നത് സഭയിൽ കൊണ്ടുവരികയും ബഹുമാനപ്പെട്ട മുഖ്യമന്ത്രി അതിൽ വേദം പ്രകടിപ്പിക്കുകയും ചെയ്തു. ഇനിയും അതിനെത്തുടർന്ന് ഒരു ചർച്ചയിലേയ്ക്ക് പോകരുത് എന്നാണ് ചെയറിന്റെ അഭിപ്രായം. ഒരു കാര്യം ചെയർ ശ്രദ്ധയിൽ കൊണ്ടുവരട്ടെ, ഗവൺമെന്റ് ബിസിനസ് നടത്തിക്കൊടുക്കുവാനുള്ള ഉത്തരവാദിത്തം ചെയറിനുണ്ട്. അതെല്ലാവരും മനസ്സിലാക്കണം, സഹകരിക്കണം. ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെയും വേദപ്രകടനത്തിന്റെയും അടിസ്ഥാനത്തിൽ ആ പ്രശ്നം തീർന്നതായി അറിയിക്കുന്നു.

പ്രതിപക്ഷനേതാവ് (ശ്രീ. വി. എസ്. അച്ചുതാനന്ദൻ): സർ, സഭാ നടപടികളുടെ ചട്ടം 307 അനുസരിച്ച് അപകീർത്തികരമായ പരാമർശങ്ങൾ

ഉണ്ടായാൽ അത് സംബന്ധിച്ച് കൈകാര്യം ചെയ്യേണ്ട രീതിയിൽ ബഹുമാനപ്പെട്ട സ്പീക്കർ കൈകാര്യം ചെയ്യാതിരിക്കുന്ന സാഹചര്യത്തിൽ അടിയന്തരപ്രമേയം അവതരിപ്പിക്കേണ്ട സഖാവ് ശർമ്മയെ ഇവിടെ ഇരുത്തിക്കൊണ്ട് ഈ നിലപാടിലുള്ള ശക്തിയായ പ്രതിഷേധം രേഖപ്പെടുത്താൻ ഞങ്ങൾ വാക്കൗട്ട് ചെയ്യുകയാണ്.

(ശ്രീ. സി. ദിവാകരൻ ഉന്നയിച്ച ക്രമപ്രശ്നത്തിന്മേൽ ബഹുമാനപ്പെട്ട ചെയർ സ്പീക്കരിച്ച നിലപാടിൽ പ്രതിഷേധിച്ച് ശ്രീ. എസ്. ശർമ്മ ഒഴികെയുള്ള പ്രതിപക്ഷാംഗങ്ങൾ സഭ വിട്ട് പുറത്തുപോകുകയും അല്പസമയത്തിനുശേഷം തിരിച്ചെത്തുകയും ചെയ്തു.)